

رؤف پاریکھ *

قاموس الہند: پچپن جلدوں پر محیط اردو کا نادر لغت — تعارف اور چند مغالطوں کا ازالہ

۲۸
رؤف پاریکھ

قاموس الہند ایک بسیط اور کثیر جلدی اردو بہ اردو لغت ہے۔ لیکن اس کے مؤلف راجا راجیسور راو اصغر کے دنیا سے جانے کے طویل عرصے بعد بھی یہ غیر مطبوعہ ہے۔ پچپن جلدوں پر محیط اس کا واحد قلمی نسخہ کراچی یونیورسٹی کے مرکزی کتب خانے (ڈاکٹر محمود حسین لائبریری) میں موجود ہے۔ جہازی قامت کی پچپن ضخیم جلدوں کے بسیط حجم کے پیش نظر اب اس کی اشاعت کا امکان بھی بظاہر بہت کم ہے۔

قاموس الہند اور اس کے مؤلف کے بارے میں بہت کم معلومات دستیاب ہیں اور اس لغت سے متعلق کچھ مغالطے بھی موجود ہیں۔ لغات اور لغت نویسی سے متعلق تحقیقی و تنقیدی تحریروں میں بالعموم قاموس الہند کا ذکر نہیں ملتا اور جہاں ملتا ہے وہاں کچھ غلط فہمیاں بھی پائی جاتی ہیں۔ چنانچہ اس مقالے میں اس لغت سے متعلق بنیادی اور اہم معلومات پیش کرنے نیز اس لغت سے متعلق بعض غلط فہمیوں کا ازالہ کرنے کی کوشش کی گئی ہے۔

راجا راجیسور راو اصغر: ایک مختصر تعارف

قاموس الہند کے مؤلف راجا راجیسور اصغر نثر نگار بھی تھے اور شاعری بھی کرتے تھے۔

ان کا نام قدرت نقوی^۱ نے 'راجیسور' اور 'راجیشور' دونوں طرح لکھا ہے جب کہ نصیر الدین ہاشمی^۲، زہرا رضوی^۳ اور نبی ہادی^۴ نے 'راجیشور' لکھا ہے۔ لیکن ان کی بیشتر کتابوں پر ان کا نام 'راجیسور' ہی لکھا ہے۔ مثلاً ان کی مرتبہ کتاب مجمع الالفاظ^۵، جو ایک قسم کا لغت مترادفات ہے، کی لوح پر ان کا نام یوں درج ہے:

رلیہ [کذا: راجا چا بیے] راجیسور راؤ صاحب اصغر (ورما) خلیف اکبر رلیہ [کذا] اُما پت
راؤ مہا بلونت بہادر والی سستان و و مکندہ۔

راجا راجیسور راو اصغر دکن میں ریاست سستان و و مکندہ ضلع نظام آباد کے والی تھے۔^۶ حمکین کاظمی کے مطابق سستان جیلول کے والی تھے اور اگر یہ سستان یو پی میں ہوتا تو راجا اصغر ہز ہانس کہلاتے^۷ (سستان سے مراد ہے وہ جاگیر یا ریاست جو کسی ہندو راجا کو والی سلطنت کی طرف سے دی گئی ہو)۔^۸ اصغر نے خود کو زبان کی اصلاح اور ترقی کے لیے وقف کر دیا تھا۔^۹ لغات سے بڑی دلچسپی تھی اور کئی لغات ان کے نام سے ملتے ہیں۔ حمکین کاظمی کے مطابق ان کی تصانیف کی تعداد سو سے بھی متجاوز ہے۔^{۱۰} سر فراز رضوی نے ان کی بتیس اور قدرت نقوی نے ان کی چھپن تصانیف کی فہرست دی ہے اور اس میں بڑی تعداد میں لغات اور قواعد کی کتابیں بھی شامل ہیں۔^{۱۱} لیکن افسوس کہ ان کی پیدائش اور وفات کی تاریخ اردو اور انگریزی کے منابع میں بھی کہیں نہیں ملتی۔ زہرا رضوی اور قدرت نقوی نے بھی نہیں لکھی۔ البتہ حمکین کاظمی کی تحریر سے کچھ اندازہ ہوتا ہے کہ راجا صاحب ۱۸۸۰ء کے لگ بھگ پیدا ہوئے ہوں گے اور ۱۹۴۰ء کے آس پاس تک حیات ہوں گے کیونکہ حمکین کاظمی نے نقوش کے شخصیات نمبر میں، جو ۱۹۵۶ء میں شائع ہوا، لکھا ہے کہ "پندرہ ایک سال ہوئے کہ سورگ باش ہوئے، تخمیناً ساٹھ سال کی عمر تھی۔"^{۱۲}

قاموس الہند: چند غلط فہمیاں اور ان کا ازالہ

قاموس الہند کے مؤلف کے مختصر تعارف کے بعد یہ وضاحت کر دی جائے کہ اس لغت سے متعلق بالخصوص اس کی جلدوں کی تعداد اور اس میں شامل الفاظ کی تعداد کے بارے میں کچھ غلط فہمیاں پائی جاتی ہیں جن کو دور کرنا ضروری ہے۔

پہلے ہم یہ دیکھتے ہیں کہ ان جلدوں سے متعلق کیا کچھ لکھا گیا ہے۔

نصیر الدین ہاشمی کے مطابق ”غبن لغت“ سے آپ [راجیسور راو اصغر] کو بڑی دلچسپی رہی۔ علاوہ شائع شدہ لغتوں کے بلحاظ حروف تہجی عربی، فارسی اور اردو کی ۲۶ [چھپیں] جلدیں مکمل ہیں جن کو ہنوز شائع نہیں کیا گیا۔“^{۱۳}

سہ ماہی اردو (کراچی) کے لغت نمبر (جلد اول) میں ایک طویل مضمون ”راجا راجیسور راو اصغر: بحیثیت لغت نگار“ کے عنوان سے شائع ہوا۔ یہ سید قدرت نقوی نے لکھا تھا اور حق یہ ہے کہ انھوں نے اردو والوں کی طرف سے راجیسور راو اصغر کے اس قرض کو ادا کرنے کی کوشش تھی جو اردو والوں پر بہت عرصے سے واجب الادا تھا، کیونکہ راجا صاحب کی عظیم اردو خدمات کے باوجود انھیں اردو والوں نے اس طرح کبھی یاد نہیں کیا جس طرح کرنا چاہیے تھا۔ اس میں انھوں نے اصغر کی کتابوں اور لغات کی فہرست بھی دی ہے۔ وہ قاموس الہند کا بھی ذکر کرتے ہیں اور کہتے ہیں کہ نصیر الدین ہاشمی نے اس کی چھپیں جلدوں کا ذکر کیا ہے اور ”تصدیق کی گئی تو یہ تعداد صحیح ثابت ہوئی۔“^{۱۴} وہ اصغر کی کتاب نغمۂ عنادل میں شامل قاموس الہند کے ایک اشتہار کا ذکر کرتے ہیں۔ اگرچہ اس اشتہار میں قاموس الہند کا نام نہیں دیا گیا لیکن قدرت نقوی کا خیال ہے کہ یہ لغت (جس کے بارے میں اشتہار میں اطلاع دی گئی ہے کہ یہ عربی، فارسی، اردو، سنسکرت، ترکی اور انگریزی کے مجموعی طور پر تقریباً دو لاکھ الفاظ پر مشتمل ہے) قاموس الہند ہی ہے۔^{۱۵}

راجیسور راو اصغر کے مرتبہ ہندی اردو لغت (اسلام آباد: مقتدرہ قومی زبان، ۱۹۹۳ء) کے پیش لفظ میں جمیل جالبی صاحب نے لکھا ہے کہ راجیسور راو اصغر کی مادری زبان ”تلنگی“ تھی لیکن انھیں مختلف زبانوں پر عبور تھا اور وہ ساری عمر تصنیف و تالیف بالخصوص لغت نویسی میں لگے رہے۔ جالبی صاحب نے اس پیش لفظ میں اصغر کے لغات کا ذکر کرتے ہوئے فرہنگ فارسی جدید کو ”دو لاکھ سے زیادہ الفاظ پر مشتمل فارسی و اردو کا ایک مستند لغت“ کہا ہے۔ البتہ وہ قاموس الہند کو اس سے الگ ایک لغت قرار دیتے ہیں اور لکھتے ہیں کہ:

راجا راجیسور راو اصغر کا ایک اور غیر مطبوعہ کا نامہ قاموس الہند ہے۔ یہ لغت تین

لاکھ دس ہزار اردو الفاظ پر مشتمل ہے اور اس میں اعتقاق و اعراب کے علاوہ صحت کے ساتھ معانی درج کیے گئے ہیں۔ خوشی کی بات ہے کہ جہازی سائز کی ۵۵ ضخیم جلدوں پر مشتمل اس لغت کا دنیا میں موجود واحد قلمی نسخہ کراچی یونیورسٹی کے کتب خانے میں محفوظ ہے۔^{۱۶}

غالباً جالبی صاحب کی اس بات کی بنیاد ہی پر جامعہ کراچی کے شعبہ تصنیف و تالیف کے رسالے جریدہ کے مختلف شماروں میں چھپنے والے اشتہار میں دعویٰ کیا گیا کہ قاموس الہند میں ”سوا تین لاکھ الفاظ کا ذخیرہ“ ہے اور اس کی اشاعت کے ”عظیم الشان“ منصوبے کی بھی نوید سنائی گئی۔^{۱۷} جریدہ کے مطابق یہ کام جمیل جالبی صاحب کی نگرانی میں ایک مجلس ادارت کر رہی تھی (یا کرنے کا محض منصوبہ تھا۔ رسالے میں وضاحت سے کچھ نہیں لکھا گیا۔ حقیقت کیا تھی اس سے تو جامعہ کراچی کے شعبہ تصنیف و تالیف سے وابستہ لوگ ہی واقف ہوں گے)۔

اصغر کا معروف ہندی اردو لغت جس پر جالبی صاحب کا پیش لفظ ہے دوبارہ بھی شائع ہوا (کراچی: انجمن ترقی اردو، ۱۹۹۷ء) اور اس پر قدرت نقوی نے ایک مقدمہ لکھا (جو پیشتر انہی معلومات پر مبنی ہے جو اس کے ایک اور ایڈیشن میں شامل نقوی صاحب کے مقدمے اور ان کے مضمون مطبوعہ ماہی اردو میں مہیا کی گئی ہیں)۔

قاموس الہند کی تالیف کب شروع ہوئی اور کب مکمل ہوئی اس کا کہیں کوئی ذکر نہیں ملتا۔ بہر حال، قاموس الہند کا سال تالیف یقینی طور پر ۱۹۴۰ء سے قبل ہی کا ہوگا کیونکہ ۱۹۴۰ء کے لگ بھگ راجا صاحب چل پے تھے۔ ان کی مرتبہ آخری کتاب ہندی اردو لغت پہلی بار ۱۹۳۸ء میں شائع ہوئی تھی۔

قاموس الہند کے بارے میں جالبی صاحب کا کہنا بالکل درست ہے کہ اس کی پچپن جلدیں ہیں کیونکہ خوش قسمتی سے راقم الحروف کو بھی اس لغت کی تمام پچپن جلدیں دیکھنے کا موقع ملا ہے اور اس طرح نصیر الدین ہاشمی کا یہ خیال اور قدرت نقوی صاحب کی ”تصدیق“ کہ اس لغت کی چھبیس جلدیں ہیں، دونوں قطعاً غلط ہیں۔

جہاں تک اس لغت میں اندراجات کی تعداد کا تعلق ہے تو پہلے اس کے صفحات کی تعداد کو

دیکھ لیا جائے۔ ذیل میں دیے گئے جدول میں ہر جلد کے صفحات کی تعداد دی جا رہی ہے۔ پچپن جلدوں کے ان صفحات کی کل تعداد تقریباً بتیس ہزار ہے۔ لیکن چونکہ اندراجات کاغذ کے صرف ایک جانب ہیں اور خالی صفحات پر بھی نمبر پڑے ہیں لہذا ان صفحات کی صحیح تعداد جن پر اندراجات ہیں نصف یعنی لگ بھگ سولہ ہزار رہ جاتی ہے۔ ان رجسٹروں کے صفحات لکیر دار ہیں اور اندراجات ایک سطر چھوڑ کر ایک سطر میں ہیں۔ گو صفحہ بڑے ماپ کا ہے اور ہر صفحے پر بالعموم اٹھارہ سطریں ہیں لیکن کسی کسی اندراج کے معنی/ تشریح ایک سطر سے زیادہ میں بھی آئی ہے۔ اسی طرح چونکہ پہلے کالم کی چوڑائی نسبتاً کم ہے اور بعض اندراجات (بالخصوص کہاوٹیں) طویل ہیں نیز بعض اندراجات کا متبادل املا اگلی سطر میں لکھا گیا ہے لہذا اندراجات فی صفحہ بہت زیادہ نہیں ہیں اور راقم کا اندازہ ہے کہ اوسطاً ہر صفحے پر پندرہ اندراجات ہوں گے۔ اگر اس کو سولہ ہزار (یعنی صفحات کی کل تعداد) سے ضرب دیا جائے تو اندراجات کی کل تعداد دو لاکھ چالیس ہزار کے قریب بنتی ہے۔ بعض خالی صفحات پر اضافہ کیے گئے اندراجات کو بھی شمار کیا جائے (جو بہت زیادہ نہیں ہیں) تو تعداد میں شاید چند ہزار کا اضافہ ہو جائے گا۔ گویا اس لغت کی پچپن جلدوں کے اندراجات کی کل تعداد ڈھائی لاکھ سے زیادہ نہیں ہوگی۔ اس تعداد کو تین لاکھ دس ہزار یا سوا تین لاکھ کہنا مناسب نہیں ہے۔

اسی طرح اس میں شامل تمام اندراجات کو اردو قرار دینا بھی درست نہیں ہے اور اس میں ایسے بلا مبالغہ ہزاروں الفاظ شامل ہیں جو خالصتاً سنسکرت یا ’شدھ ہندی‘ کے ہیں اور اردو میں کبھی استعمال نہیں ہوئے۔ اسی طرح عربی اور فارسی کے بھی سیکڑوں ایسے الفاظ اس میں بطور اندراج (headword) شامل ہیں جو اردو میں کبھی استعمال نہیں ہوئے اور غالباً عربی اور فارسی لغات سے نقل کر لیے گئے ہیں۔ لغت نویسی کے اصولوں کے مطابق جب تک ان الفاظ کے استعمال کی سند اردو میں دستیاب نہ ہو انھیں اردو نہیں کہا جاسکتا اور راقم کی ناقص رائے میں اس میں شامل ہزاروں الفاظ ایسے ہیں جن کے اردو میں استعمال کی سند پیش کرنا بہت مشکل ہوگا۔

لہذا ہم اس نتیجے پر پہنچتے ہیں کہ:

۱۔ قاموس الہند کی جلدوں کی کل تعداد پچپن ہے۔ انھیں چھبیس قرار دینا فہم سے بالاتر

ہے۔ ہاں یہ ممکن ہے کہ ایک اور لغت جس کا ذکر جالبی صاحب نے کیا (اور جو فارسی کا لغت ہے) چھبیس جلدوں پر مشتمل ہو اور اس کی وجہ سے مغالطہ ہوا ہو۔

۲۔ قاموس الہند کے اندراجات کی کل تعداد ڈھائی لاکھ کے قریب ہوگی اسے تین لاکھ یا سوا تین لاکھ کہنا درست نہیں۔

۳۔ ان ڈھائی لاکھ اندراجات میں عربی، فارسی اور بالخصوص سنسکرت کے ہزاروں ایسے الفاظ بھی شامل ہیں جو اردو میں کبھی استعمال نہیں ہوئے اور انھیں اردو قرار دینا درست نہیں۔ یوں ان اندراجات کی تعداد ڈھائی لاکھ سے بھی کم رہ جاتی ہے۔

قاموس الہند پاکستان کب اور کیسے پہنچا؟

سوال یہ ہے کہ جہازی قامت کی یہ بچپن جلدیں جن میں سے ہر ایک جلد کا وزن کئی کلو ہے، ہندوستان سے پاکستان کب اور کیسے پہنچیں اور کون صاحب انھیں یہاں لائے اور یہ جامعہ کراچی کے کتب خانے میں کس طرح پہنچیں۔ قدرت نقوی نے قاموس الہند کے بارے میں لکھا ہے کہ ”۲۶ ضخیم جلد کی کتاب یقیناً اہمیت کی حامل ہوگی۔ خبر ہے کہ یہ نایاب کتاب دست برد زمانہ سے محفوظ ہے اور اب کراچی میں ایک صاحب کے پاس ہے۔“^{۱۸}

جن صاحب کا ذکر قدرت نقوی صاحب نے کیا ہے ان کے بارے میں راقم کو ڈاکٹر فرمان فتح پوری صاحب نے بتایا تھا کہ جب وہ (فرمان صاحب) لغت بورڈ کے مدیر اعلیٰ تھے تو ”یہ صاحب“ ان کے پاس آئے تھے کہ جلدیں بورڈ کے لیے خرید لی جائیں تاکہ لغت کی تیاری میں معاون ثابت ہوں۔ چونکہ وہ صاحب ایک بڑی رقم کے طلب گار تھے لہذا فرمان صاحب نے انھیں جمیل جالبی صاحب کے پاس بھیج دیا جو اس وقت کراچی یونیورسٹی کے وائس چانسلر تھے اور اس طرح کراچی یونیورسٹی نے اپنے کتب خانے (محمود حسین لائبریری) کے لیے وہ جلدیں اسی ہزار روپے میں خرید لیں (جو اس زمانے میں بڑی رقم تھی)۔ کتب خانے کی مہر اور داخلہ نمبر کے ساتھ ان جلدوں پر تاریخ بھی پڑی ہے جو گیارہ اپریل ۱۹۸۷ء ہے اور جامعہ کراچی کے کتب خانے کے دستور کے مطابق وہ رقم بھی ہر کتاب کی طرح اس لغت پر درج ہے جو اس کی خریداری پر صرف کی گئی، یعنی اسی ہزار روپے۔

یہ اہم، بسیط اور نادرا کام جامعہ کراچی کی محمود حسین لائبریری میں محفوظ ہو گیا۔ البتہ یہ ہندوستان سے یہاں کیسے اور کب پہنچا، اس کا کچھ علم نہ ہو سکا اور اب وہ صاحب بھی فوت ہو چکے ہیں، قدرت نقوی بھی اور فرمان فتح پوری بھی انتقال کر گئے۔ جالبی صاحب کی صحت ایسی نہیں کہ وہ اس پر کچھ روشنی ڈال سکیں۔ لہذا اب اس راز سے پردہ اٹھنا مشکل ہے کہ یہ جلدیں ہندوستان میں کہاں تھیں اور پاکستان کب اور کیسے پہنچیں۔ بہر حال یہ تو طے ہے کہ یہ اپریل ۱۹۸۷ء میں جامعہ کراچی کے کتب خانے میں پہنچ چکی تھیں اور انھیں ایک صاحب سے باقاعدہ بعوض اسی ہزار روپے خریدا گیا تھا کیونکہ اس کا اندراج اس لغت پر موجود ہے۔

قاموس الہند کی پچپن جلدوں کی تفصیل

اس لغت کی جہازی قامت کی پچپن جلدیں، جن میں سے بیشتر خاصی ضخیم ہیں، جامعہ کراچی کے کتب خانے میں محفوظ ہیں جہاں راقم کو انھیں دیکھنے کا موقع ملا۔ پہلی جلد پر کتب خانے کے اندراج کا شمار ۴۹۳۴۰ ہے اور اس پر گیارہ اپریل انیس سو ستاسی کی تاریخ پڑی ہے۔ یہ بڑے بڑے فٹروں (رجسٹروں) پر خط نستعلیق میں خوشخط لکھی ہوئی ہے۔ ان رجسٹروں کی تقطیع تقریباً اٹھارہ انچ ضرب نو انچ ہے۔

پہلی جلد کے پہلے صفحے پر لغت کا نام یوں درج ہے:

قاموس الہند

فہرست لغت اردو

اس کے علاوہ کوئی معلومات فراہم نہیں ہوتیں کیونکہ اس پر اور کچھ بھی درج نہیں ہے۔ نہ کوئی مقدمہ یا دیباچہ ہے، نہ کوئی تعارف یا تقریظ وغیرہ۔ مؤلف کا نام تک کا تب نے نہیں لکھا اور یہ بڑی حد تک جالبی صاحب کی روایت ہی ہے جس کی بنا پر ہم یہ تسلیم کرتے ہیں کہ یہ قاموس الہند ہے اور اس کے مؤلف راجا راجیسور راوا صغر ہیں کیونکہ یہ جالبی صاحب ہی کے دور سربراہی میں جامعہ کراچی پہنچی تھی۔

ہر جلد میں صفحات کی تعداد مختلف ہے جیسا کہ نیچے دیے گئے جدول سے ظاہر ہے۔ ہر صفحے

پر صرف ایک طرف عبارت لکھی گئی ہے یعنی ورق کی پشت سادہ ہے، البتہ کہیں کہیں اندراجات کا اضافہ انہی سادہ صفحات پر سرخ روشنائی سے کیا گیا ہے اور غالباً انہیں سادہ رکھنے کا مقصد بھی یہی تھا کہ نظر ثانی میں اضافی عبارت لکھی جاسکے۔ سیاہ روشنائی سے اندراجات ہیں، کہیں کہیں درمیانی حصے میں ترمیم اور اضافے کے لیے سرخ روشنائی بھی استعمال کی گئی ہے۔ ہر صفحے پر بالعموم اٹھارہ سطریں ہیں لیکن کئی صفحات پر اندراجات کے ایک سے زیادہ سطر میں آنے کے سبب ہر صفحے پر اندراجات کی تعداد اٹھارہ سے کم بھی ہو گئی ہے۔

جلدوں پر صفحات کے شمار کے اعداد مشینی طریقے پر ڈالے گئے ہیں۔ چند جلدوں میں تسلسل سے صفحات کے نمبر پڑے ہیں لیکن بعض جلدوں پر نمبر از سر نو ایک سے شروع ہو جاتے ہیں۔ بعض اندراجات کا یا بعض مقامات پر معنی کا اضافہ سرخ قلم سے کیا گیا ہے۔ یہ غالباً نظر ثانی کا نتیجہ ہے۔

ایک جلد (جلد ۴۷) میں کچھ صفحات جلد بندی میں آگے پیچھے ہو گئے ہیں اور آخری صفحہ (نمبر ۱۱۶۳) جلد ساز کی غلطی سے شروع میں لگ گیا ہے۔ لیکن دراصل صفحات پورے ہیں۔ البتہ ایک جلد ایسی ہے جس میں کچھ صفحات کم ہیں۔ یہ جلد ۲۶ ہے جس پر پہلے صفحے پر ۱۸ کا عدد درج ہے گویا شروع کے صفحات غائب ہیں (لیکن چونکہ ورق کے ایک طرف ہی لکھا گیا ہے لہذا نو صفحات ہی کم ہیں)۔ اس جلد کا آغاز ”ز“ کی بجائے ”زاڑ“ سے ہو رہا ہے۔

تقریباً تمام جلدیں اچھی حالت میں ہیں اور اچھی جلد بندی اور کتب خانے کے عملے کی مستعدی کے سبب بالکل محفوظ ہیں، سوائے ایک جلد (جلد ۴۷) کے جس کے خاصے صفحات کے اوپری حصوں کے کونے اڑ گئے ہیں اور ان کے ساتھ کچھ الفاظ بھی ناپید ہو گئے ہیں۔ لیکن یہ صرف ایک جلد میں ہوا ہے اور اس کی بھی حفاظت کے لیے ان صفحات پر مومی کاغذ چڑھا دیا گیا ہے جس کی وجہ سے یہ مزید نقصان سے محفوظ ہے۔ البتہ کاغذ تقریباً ستر پچتر سال پرانا ہونے کے سبب بھر بھرا سا ہو چلا ہے اور ٹوٹ جانے کے خطرے سے دوچار ہے۔ کیا ہی اچھا ہو کہ اس لغت کی تمام جلدوں کے مکمل عکس لے کر ان کو کمپیوٹر پر محفوظ کر لیا جائے، کیونکہ اگر اس کی تدوین و طباعت کا کام شروع بھی ہو گیا تو اس کی اشاعت مکمل ہونے میں بیس پچیس سال درکار ہوں گے۔ تب تک کاغذ کا خدا جانے کیا حشر ہو۔

لابریری کے عملے نے ان جلدوں پر سہولت کے لیے نام لکھ دیے ہیں اور ایک ہی حرف سے شروع ہونے والے الفاظ اگر ایک سے زیادہ جلدوں میں ہیں تو ان پر لابریری کے عملے نے حرف کے ساتھ ایک، دو، تین وغیرہ کا عدد ڈال دیا ہے (مثلاً م ایک، م دو وغیرہ) جیسا کہ ذیل کے جدول میں یہ اعداد حروف کے ساتھ درج کیے جا رہے ہیں۔ اسی طرح بعض جلدوں میں ایک سے زیادہ حروف سما گئے ہیں اور ان پر صفحات کا شمار درمیان ہی میں دوبار ایک سے کیا گیا ہے۔ ہم نے یہاں انھیں ایک ہی جلد کے تحت درج کیا ہے البتہ وضاحت اور سہولت کے خیال سے انھیں اسی جلد نمبر کے ساتھ اگلی سطر میں درج کیا ہے۔ ان جلدوں کی دیگر تفصیلات بھی پیش ہیں۔ بعض حل طلب امور کی وضاحت حواشی میں کی جا رہی ہے۔

شمار	نام جلد	تفصیل	مشمولات	صفحات
۱	الف (۱)	الف مقصورہ	ا تا اژن کھٹولا	۶۲۲ تا ۶۲۱
۲	الف (۲)	الف مقصورہ	اژا تا اقویلا سمون	۶۲۳ تا ۱۲۱۳
۳	الف (۳)	الف مقصورہ	اقیانوس تا انجیل	۱۲۱۴ تا ۱۸۰۴
۴	الف (۴)	الف مقصورہ	انجیلا تا اہلکوک	۱۸۰۵ تا ۲۴۱۰
۵	آ	الف ممدودہ	آ تا آ پیے	۸۰۰ تا ۸۰۱
۶	ب (۱)	با بے عربی	ب تا بروے استادن	۷۷۳ تا ۷۷۴
۷	ب (۲)	با بے عربی	بروے دریائے بستن تا بودلا	۱۵۰۶ تا ۷۷۴
۸	ب (۳)	با بے عربی	بودلی تا بیبا (بے یار) ۱۹	۱۵۰۷ تا ۲۲۲۹
۹	پ (۱)	با بے فارسی	پ تا پر بھا و نت	۶۸۷ تا ۶۸۸
۱۰	پ (۲)	با بے فارسی	پر بھات ۲۰ تا پنجاہ	۶۸۸ تا ۱۳۷۰
۱۱	پ (۳)	با بے فارسی	پنچا / پنچپا یہ تا پیچی / پیچی ۲۱	۱۳۷۱ تا ۲۱۰۵

۱۲	ت (۱)	تاے فوقانی	ت تا تعلیس	۸۱۵۵۱
۱۳	ت (۲)	تاے فوقانی	تخلیط تا تیبہ بندی	۱۵۶۸۵۸۱۶
۱۴	ٹ /	تاے ثقیلہ /	ٹ تا ٹیلا سا دھنا	۳۱۳۵۱
	ث	تاے مثلثہ	ث تا ٹیو صوفیہ	۸۷۵۵۱
۱۵	ج (۱)	جیم تازی	ج تا جمل	۶۳۷۵۱
۱۶	ج (۲)	جیم تازی	جمل تا جیشیشو	۲۲۱۲۳۸۵۶۳۸
۱۷	چ (۱)	جیم فارسی	چ تا چندی	۵۷۵۵۵۱
۱۸	چ (۲)	جیم فارسی	چندی چندی کرنا تا چنبی	۱۰۳۸۵۵۷۶
۱۹	ح	حائے حلی	ح تا حلی	۶۱۳۵۵۱
۲۰	خ	خائے مجرہ	خ تا خیوم / خیومہ / خیدن	۸۵۱۵۵۱
۲۱	د (۱)	دالی مہملہ	د تا دسترخوان کا تو پہ کرنا	۵۷۵۵۵۵۱
۲۲	د (۲)	دالی مہملہ	دسترخوان کرنا تا دوران	۱۱۲۶۵۵۷۶
۲۳	د (۳)	دالی مہملہ	دوران تا دیبہ	۱۶۵۹۵۱۱۲۷
۲۴	ڈ /	دالی ہندی /	ڈ تا دیبڑھی / دیبڑی	۲۲۹۵۵۱
	ذ	ذالی مجرہ	ذ تا ذیول	۹۵۵۵۵۱
۲۵	ر	را [ے] مہملہ	ر تا ریمہ	۱۰۳۹۵۵۱
۲۶	ز /	زا	زا تا زیر	۲۵۳۵۱۸
	ژ	زاے فارسی	ژ تا ژلہ	۱۵۵۵۵۱
۲۷	س (۱)	سین مہملہ	س تا سخن جور	۵۵۹۵۵۱
۲۸	س (۲)	سین مہملہ	سخن چا ویدہ تا سلو	۱۱۲۰۵۵۶۰

۲۹	س (۳)	سین مہملہ	سلوان تا سنج	۱۶۷۳ تا ۱۱۲۱
۳۰	ش	شین معجمہ	ش تا شہہ کشیدن	۷۵۷ تا ۱
۳۱	ص /	صاد مہملہ	ص تا صیغیل الفرس	۳۳۵ تا ۱
	ض /	ضاد معجمہ	ض تا ضیون	۱۲۹ تا ۱
	ط /	طائے مہملہ	ط تا طیبو ج	۲۷۵ تا ۱
	ظ	ظائے معجمہ	ظ تا ظیر	۵۱ تا ۱
۳۲	ع	عین مہملہ	ع تا عطشان	۳۳۵ تا ۱
۳۳	ع (۲)	عین مہملہ	عطشان تا عیمہ	۶۳۲ تا ۳۳۶
۳۴	غ	غین معجمہ	غ تا غنیم	۳۳۵ تا ۱
۳۵	ف	فا	ف تا فنج	۵۵۱ تا ۱
۳۶	ق	قاف	ق تا قیوم	۶۸۹ تا ۱
۳۷	ک (۱)	کاف عربی	ک تا کچوا	۵۷۵ تا ۱
۳۸	ک (۲)	کاف عربی	کچوا تا کل کی بات	۱۰۸۶ تا ۵۷۶
۳۹	ک (۳)	کاف عربی	کل کی رات تا گوڑا بھر	۱۵۹۷ تا ۱۰۸۷
۴۰	ک (۴)	کاف عربی	گوڑا تا کیہ	۲۱۱۴ تا ۱۵۹۸
۴۱	گ (۱)	کاف فارسی	گ تا گلے سے اتارنا	۵۸۷ تا ۱
۴۲	گ (۲)	کاف فارسی	گلے سے اترنا تا گھر بیٹھے	۹۶۸ تا ۵۸۸
۴۳	گ (۳)	کاف فارسی	گھر بیٹھے پیر دوڑانا تا گئے وہ دن جو خلیل خاں فاختہ مارتے تھے	۱۱۸۶ تا ۹۶۹
۴۴	ل (۱)	لام	ل تا لقا	۳۹۵ تا ۱

۴۵	ل (۲)	لام	لفا تا لینی	۷۸۶۵۳۹۶
۴۶	م (۱)	میم	م تا مجلس رقص و سرود	۵۷۱۵۱
۴۷	م (۲)	میم	مجلس تا مس کرنا	۱۱۶۴۵۷۲
۴۸	م (۳)	میم	مس ہونا تا مفلس	۱۷۳۶۵۱۱۶۵
۴۹	م (۴)	میم	مفلس بنا دینا تا منہ چلانا	۲۲۹۵۵۱۷۳۷
۵۰	م (۵)	میم	منہ چلنا تا منیر	۲۸۴۲۵۲۲۹۶
۵۱	ن (۱)	نون	ن تا نظریں چرا کر دیکھنا	۶۰۳۵۱
۵۲	ن (۲)	نون	نظریں چرانا تا نبین	۱۱۳۸۵۶۰۴
۵۳	و	واو	وتا و تہی کرت	۶۳۱۵۱
۵۴	ہ	ہاے ہوز	ہ تا پیسے کی پھوٹنا	۸۰۳۵۱
۵۵	ی	یاے تھانی	ی تا یین	۲۴۷۵۱

قاموس الہند: ایک مختصر تنقیدی جائزہ

الفاظ کی تعداد کے بارے میں سطور بالا میں کچھ عرض کیا جا چکا ہے۔ ہزاروں اندراجات کے اردو میں مستعمل نہ ہونے کا ذکر بھی ہو چکا۔ ان نکات کی تکرار سے بچتے ہوئے قاموس الہند کے بارے میں مزید کچھ مختصر عرض کیا جا رہا ہے۔

لغت میں حروف تہجی کی ترتیب میں ہائے مخلوط (ھ) کی ترتیب پرانے لغات کے مطابق ہے یعنی ہائے آوازوں کو الگ حروف تہجی نہیں مانا گیا ہے۔ قاموس الہند میں تلفظ کی وضاحت کا کوئی خصوصی اہتمام نہیں ہے اور بالعموم اعراب کے ذریعے تلفظ کی وضاحت کی گئی ہے۔ بعض مقامات پر اندراجات کی ترتیب غلط ہے۔ مثلاً نویں جلد کا اختتام لفظ 'پر بھاونت' کے اندراج پر ہوتا ہے اور دسویں جلد میں پہلا اندراج 'پر بھات' کا ہے۔ یہ ترتیب غلط ہے۔ بلکہ ان دو اندراجات سے پہلے اور بعد میں جو الفاظ درج ہیں ان کی ترتیب بھی غلط ہے (تفصیل کا یہ موقع نہیں ہے)۔

ہر صفحے پر چار کالم ہیں۔ پہلے کالم میں لفظ یا مرکب کا اندراج ہے، دوسرے میں ماخذ زبان کا مخفف حرف ہے جس کی تفصیل یہ ہے:

س: سنسکرت۔

ھ: ہندی۔

ان: انگریزی۔

ف: فارسی۔

ع: عربی۔

ا: اردو۔

تیسرے کالم میں قواعدی حیثیت لکھی گئی ہے، مثلاً اسم کے ساتھ مذکر یا مؤنث لکھا ہے اور افعال کے ساتھ لازم یا متعدی لکھا ہے۔ صفت کے لیے 'صفت' کا مخفف اور متعلق فعل (adverb) کے لیے 'مفعول' کا مخفف لکھا گیا ہے۔ چوتھے کالم میں معنی ہیں جو قدیم رواج کے مطابق بیشتر مترادفات کی صورت میں ہیں اور تشریح (جو لغت نویس کا اصل اور سب سے مشکل کام ہے) کم ہی اندراجات کے ساتھ لکھی گئی ہے۔ بعض مقامات پر دوسرا اور تیسرا کالم خالی چھوڑ دیا گیا ہے۔ غالباً مؤلف یا کاتب کو اس کے مکمل کرنے کا موقع نہ مل سکا۔

بہر حال، چند خامیوں سے قطع نظر، قاموس الہند ایک بڑا کارنامہ ہے اور اس پر راجسور راواضر کو جتنا خراج تحسین پیش کیا جائے کم ہے (گو یہ حقیقت ہے کہ راجا صاحب نے اپنی مدد کے لیے بڑی تعداد میں منشی رکھے تھے، جیسا کہ قدرت نقوی نے بھی نشاندہی کی ہے، لیکن ایسے عظیم الشان کام کسی فرد واحد کے بس کے ہوتے بھی نہیں ہیں)۔

اس لغت سے اردو لغات کی تدوین میں بھی مدد لی جاسکتی ہے۔ کسی قومی علمی ادارے یا جامعہ کراچی کو چاہیے کہ اس کی اشاعت کی کوشش کرے تاکہ اردو کا ایک اور عظیم اور ضخیم لغت سامنے آ سکے۔

تفکر

جامعہ کراچی کے مرکزی کتب خانے محمود حسین لائبریری کے لائبریرین، ڈپٹی لائبریرین اور ماتحت عملے کا خصوصی شکریہ واجب ہے جن کے خصوصی تعاون کے بغیر قاموس الہند جیسے ماد لغت تک رسائی اور استفادہ ممکن نہ تھا۔

حواشی و حوالہ جات

- * ایسوسی ایٹ پروفیسر، شعبہ اردو، جامعہ کراچی۔
- ۱۔ سید قدرت نقوی، لسانی مقالات (اسلام آباد: مقتدرہ قومی زبان، ۱۹۸۸ء)، ص ۱۱۸؛ ایضاً، ”راجیسور رومنٹر: بحیثیت لغت نگار“، مشمولہ سرمایہ اردو کراچی، شمارہ ۳ (جولائی تا ستمبر، ۱۹۸۷ء)؛ ص ۳۹؛ ایضاً، ”مقدمہ“، ہندوی اردو لغت، مؤلف راجیسور رومنٹر (کراچی: انجمن ترقی اردو، ۱۹۹۷ء)، ص ۱۱-۵۷۔
- ۲۔ نصیر الدین ہاشمی، دکن میں اردو (دہلی: ترقی اردو بیورو، ۱۹۸۵ء)، ص ۶۳۵۔
- ۳۔ دیکھیے: زہرا رضوی، ”راجیسور رومنٹر“، مشمولہ سرمایہ اردو کراچی، شمارہ ۳۵ (جنوری ۱۹۷۰ء)، ص ۵۳۔
- ۴۔ نبی ہادی (Nabi Hadi)، *Dictionary of Indo-Persian Literature* (دہلی: انڈراگانڈھی پبلیکیشن سنٹر فور وا آرٹس، ۱۹۹۵ء)، ص ۸۹۔
- ۵۔ راجیسور رومنٹر، مجمع الالفاظ (حیدرآباد: دکن: مطبع اختر دکن، ۱۳۳۱ھ)۔
- ۶۔ نصیر الدین ہاشمی، دکن میں اردو، ص ۶۳۵۔
- ۷۔ حکیمین کاظمی، ”حیدرآباد کی چند شخصیتیں“، مشمولہ نقوش لاہور، شمارہ ۲۰-۵۹، شخصیات نمبر، جلد ۲ (اکتوبر ۱۹۵۶ء)؛ ص ۱۲۸؛ نیز راجیسور رومنٹر کے ہر کوں کے حالات قدرت نقوی نے مختصر ا بیان کیے ہیں، ملاحظہ ہو: سید قدرت نقوی، لسانی مقالات، ص ۷۷-۷۸؛ ایضاً، ”راجیسور رومنٹر: بحیثیت لغت نگار“، ص ۳۹-۳۱۔
- ۸۔ اردو لغت بورڈ، اردو لغت (تاریخی اصول پر) جلد ۱۱ (کراچی: اردو لغت بورڈ، ۱۹۹۰ء)، ص ۹۷۱۔
- ۹۔ ”مقدمہ“، القاموس الجلیل، بحوالہ زہرا رضوی، ”راجیسور رومنٹر“، مشمولہ اردو؛ ص ۵۳۔
- ۱۰۔ ایضاً۔
- ۱۱۔ ملاحظہ ہو: سرفراز علی رضوی، مآخذات: احوال شعرا و مصنفین جلد ۳ (کراچی: انجمن ترقی اردو، ۱۹۸۷ء)، ص ۹۳-۹۴؛ سید قدرت نقوی، لسانی مقالات، ص ۸۰-۸۷۔
- ۱۲۔ حکیمین کاظمی، ”حیدرآباد کی چند شخصیتیں“، مشمولہ نقوش؛ ص ۱۲۸۔
- ۱۳۔ نصیر الدین ہاشمی، دکن میں اردو، ص ۶۳۶۔
- ۱۴۔ سید قدرت نقوی، ”راجیسور رومنٹر: بحیثیت لغت نگار“، ص ۶۸۔

- ۱۵۔ ایضاً، ص ۶۸-۶۹
- ۱۶۔ جمیل جالبی، ”پیش لفظ“، ہندی اردو لغت، مؤلف راجیسور راو امتر (کراچی: انجمن ترقی اردو، ۱۹۹۳ء)، ص ۸۰۔
- ۱۷۔ مثلاً جریڈہ کے شمارہ ۳۸ (۲۰۰۴ء) کے اندرونی سرورق پر۔
- ۱۸۔ سید قدرت نقوی، لسانی مقالات، ص ۸۸۔
- ۱۹۔ ”بے یار سرخ روشنائی سے درج ہے غالباً کلر ٹانی میں اضافہ کیا گیا ہے ورنہ اصل اس جلد کا آخری لفظ ”میا“ ہی تھا۔
- ۲۰۔ ”پر بھاؤنت“ پر نویں جلد کے اختتام کے بعد دسویں جلد کا پہلا لفظ ”پر بھاؤ“ ہے لیکن یہ ترتیب غلط ہے، جیسا کہ اوپر ”قاموس الہند“ ایک محققہ تنقیدی جائزہ“ کی سرخی کے تحت میں عرض کیا گیا ہے۔
- ۲۱۔ ”پٹی“ کا اضافہ سرخ روشنائی سے کیا گیا ہے لیکن اسے پٹی کے بعد لکھا گیا ہے حال آنکہ ہر ترتیب حروف و جملہ پٹی پہلے آنا چاہیے۔
- ۲۲۔ جلد ۱۶ کے آخر میں کچھ صفحات خالی بھی ہیں جن پر ۱۳۴۲ تک شمار کے ہندسے درج ہیں لیکن انہیں سادہ ہونے کے سبب یہاں شمار میں نہیں لیا گیا۔
- ۲۳۔ چھبیسویں جلد کے ابتدائی سترہ صفحات ناپید ہیں اور اسی لیے اس جلد کا آغاز ”زاڑ“ سے ہوا ہے۔
- ۲۴۔ سینتالیسویں جلد میں جلد سار کی غلطی سے کچھ صفحات آگے پیچھے لگ گئے ہیں اور بظاہر جلد کا آغاز صفحہ نمبر ۱۱۶۴ سے ہوا ہے لیکن دراصل صفحات پورے ہیں اور پہلے صفحے کا نمبر ۵۷۲ ہے جو آگے لگا دیا گیا ہے اور اس صفحے پر پہلا اندراج صفحے کا کتا پھٹ جانے کے سبب پڑھا نہیں جاسکتا البتہ یہ لفظ ”مجلس“ کے ذیلی مرکبات میں سے کوئی ہونا چاہیے۔ اس کے آگے معنی کے کالم میں لکھا ہے ”صف بندی میں فرق آجانا، نشست کا انتظام بے قاعدہ ہوجانا“۔ گویا یہ اندراج مثلاً ”مجلس کا بے ترتیب ہوجانا“ ہو سکتا ہے۔ پہلے چار اندراجات صفحے کے پھٹ جانے کے سبب پڑھے نہیں جاسکتے۔ البتہ اس جلد کا پانچواں اندراج ”مجلس گفتن“ ہے، معنی دیے ہیں: وعظ کہنا، نصیحت کرنا۔

مآخذ

- اردو لغت بورڈ۔ اردو لغت (تاریخی اصول ہیں)۔ جلد ۱۱۔ کراچی: اردو لغت بورڈ، ۱۹۹۰ء۔
- امتر، راجیسور راو۔ قاموس الہند۔ ۵۵ جلدیں۔ غیر مطبوعہ، محفوظہ مرکزی کتب خانہ، جامعہ کراچی۔
- _____۔ مجمع الالفاظ۔ حیدرآباد وکن: مطبع اختر وکن، ۱۳۴۱ھ ہجری۔
- جالبی، جمیل۔ ”پیش لفظ“۔ ہندی اردو لغت۔ مؤلف راجیسور راو امتر۔ کراچی: انجمن ترقی اردو، ۱۹۹۳ء۔
- رضوی، زہرا۔ ”راجیسور راو امتر“۔ مشمولہ سماجی اردو کراچی، شمارہ ۳۵ (جنوری ۱۹۷۰ء) ص ۵۳-۵۸۔
- رضوی، سرفراز علی۔ مآخذات: احوال شعرا و مستطابیر۔ جلد ۳۔ کراچی: انجمن ترقی اردو، ۱۹۸۷ء۔
- شعبہ تصنیف و تالیف۔ جریڈہ شمارہ ۳۸، جامعہ کراچی (۲۰۰۴ء)۔
- کاظمی، جمیل۔ ”حیدرآباد کی چند شخصیتیں“۔ مشمولہ نقوش لاہور، شمارہ ۶۰-۵۹، شخصیات نمبر، جلد ۲ (اکتوبر ۱۹۵۶ء)؛ ص ۱۳۸۔

ہندیاد جلد ۷، ۲۰۱۶ء

نقوی، سید قدرت۔ ”راجپور راولپنڈی: بحیثیت لغت نگار“۔ شمولہ سرمایہ اردو کراچی، شمارہ ۳ (جولائی تا ستمبر، ۱۹۸۷ء) ص ۳۹۔

_____۔ ”معمانی مقالات“۔ اسلام آباد: مقتدرہ قومی زبان، ۱۹۸۸ء۔

_____۔ ”مقدمہ“۔ ہندی اردو لغت۔ مؤلف راجپور راولپنڈی: انجمن ترجمہ اردو، ۱۹۹۷ء۔

ہادی، نبی (Nabi Hadi)۔ *Dictionary of Indo-Persian Literature*۔ دہلی: اندرا گاندھی نیشنل سنٹر فور دیا آرٹس،

۱۹۹۵ء۔

ہاشمی، نصیر الدین۔ دکن میں اردو۔ دہلی: ترجمہ اردو بیورو، ۱۹۸۵ء۔